

**धर्मतंत्र** पुं. (तत्.) राज्य की वह शासन व्यवस्था जो ईश्वर अथवा धर्म के नाम पर राज्य के पुरोहित वर्ग द्वारा संचालित होती हो।

**धर्मतः** अव्य. (तत्.) धर्म से, धर्म का ध्यान रखते हुए, धर्म को साक्षी करके, सच-सच या सत्य-सत्य प्रयो. धर्मतः उनका प्रस्ताव गलत है।

**धर्मतात** पुं. (तत्.) युधिष्ठिर।

**धर्मत्याग** पुं. (तत्.) 1. धर्माचरण न करना 2. धर्म को छोड़ देना।

**धर्मत्राता** पुं. (तत्.) धर्म की रक्षा करने वाला वि. धर्म का रक्षक।

**धर्मद** वि. (तत्.) अपने धर्म का फल दूसरों को देने वाला पुं. कार्तिकेय का एक अनुचर, सेवक।

**धर्मदक्षिणा** स्त्री. (तत्.) धार्मिक कृत्य कराने वाले को दिया जाने वाला द्रव्य या धन।

**धर्मदा** वि. (तत्.) धर्म प्रदान करने वाली, अपने धर्म का पुण्य दूसरे को देने वाली स्त्री. अपने धर्मकर्मों का फल अथवा पुण्य दूसरों को देने वाली नारी।

**धर्मदान** पुं. (तत्.) धर्म या परोपकार भाव से प्रेरित होकर किया जाने वाला सात्विक, निष्काम दान।

**धर्मदार, धर्मदारा** स्त्री. (तत्.) धर्मपत्नी, ब्याह कर लाई गई स्त्री।

**धर्मदुधा** स्त्री. (तत्.) केवल धार्मिक कृत्यों के लिए दुही जाने वाली गाय।

**धर्मदेशक** पुं. (तत्.) धर्मोपदेशक, धर्म संबंधी उपदेश देने वाला।

**धर्मद्वी** स्त्री. (तत्.) गंगा नदी।

**धर्मद्रोही** पुं. (तत्.) दैत्य, राक्षस वि. धर्म न मानने वाला, अधर्मी।

**धर्मधक्का** पुं. (देश.) 1. धर्म कार्य के लिए उठाया जाने वाला कष्ट 2. धर्म के लिए उठाई जाने वाली हानि या कठिनाई 3. व्यर्थ का कष्ट 4. अच्छा काम करने पर भी मिलने वाली बुराई।

**धर्मधातु** पुं. (तत्.) बुद्धदेव।

**धर्मधुर्य** वि. (तत्.) जो धर्मपालन/न्याय का पालन करने में सबसे आगे हो।

**धर्मध्वज, धर्मध्वजी** पुं. (तत्.) 1. धर्म का आडंबर रचकर स्वार्थ साधने वाला मनुष्य, धार्मिकों-सा वेश बनाकर लोगों से अपनी पूजा करवाने वाला व्यक्ति, पाखंडी 2. जनक के वंशजों में मिथिला के एक ब्रह्मजानी राजा जिनकी कथा महाभारत के शांतिपर्व में दी गई है।

**धर्मनंदन** पुं. (तत्.) धर्म का बेटा, युधिष्ठिर।

**धर्मनाथ** पुं. (तत्.) जैनों के पंद्रहवें तीर्थंकर जो रत्नपुरी नगरी में इक्ष्वाकु कुल में उत्पन्न हुए, इनके पिता का नाम भानुराज तथा माता का नाम सुव्रता देवी था।

**धर्मनाभ** पुं. (तत्.) 1. विष्णु 2. एक प्राचीन नदी का नाम।

**धर्मनिरपेक्ष** वि. (तत्.) किसी धार्मिक संप्रदाय के लिए पक्षपात या प्रभुत्व की भावना न रखने वाला, धर्म के मामले में निरपेक्ष या तटस्थ रहने वाला, सभी धर्मों का समान आदर प्रयो. भारत एक धर्मनिरपेक्ष राष्ट्र है जहाँ सभी धर्मों का बराबर सम्मान किया जाता है पुं. धर्म के मामले में तटस्थ रहने वाला व्यक्ति या भाव।

**धर्मनिवेश** पुं. (तत्.) धर्म में भक्ति या निष्ठा।

**धर्मनिष्ठ** वि. (तत्.) धर्मपरायण, धर्म में जिसकी निष्ठा/आस्था हो।

**धर्मनिष्ठा** स्त्री. (तत्.) धर्म में आस्था, श्रद्धा, विश्वास प्रयो. उनकी धर्मनिष्ठा पर संदेह करना अनुचित होगा।

**धर्मपति** पुं. (तत्.) 1. धर्मात्मा 2. वरुण।

**धर्मपत्तन** पुं. (तत्.) 1. बृहत् संहिता के अनुसार कूर्म विभाग में दक्षिण का एक स्थान जो संभवतः आधुनिक जिला मालाबार के आसपास था 2. श्रावस्ती नगरी 3. काली या गोल मिर्च।